

ፈነወ ረድዮ ድምጺ ሰላምን ደሞክራሲን ኤርትራ

ምስ ጋዜጠኛ አማኒኤል ማሕደረ ዘካየደቶ ቃለ-ማሕተት ብድምጺ ብተኸታታሊ ኣብ 11 ክፋላት ምቅላሕና ዝዘከርዮ። ኣገዳስነት ናይ'ቲ መልእኽቲ ኣብ ጸብጻብ ብምእታው ድማ እነሆ ናብ ጽሑፍ ገሊብጥና ናብ መርበብ ሓበሬታት ንዝርገሖ ኣለና። ሰናይ ንባብ!



ዕዱም ጋሻና ኣብ ህዝባውን ሃገራውን ጉዳያት ዘለካ ርእይቶ ንከተካፍለና ንዘቐረብናልካ ዕድመ ፍቓደኛ ኮይንካ ብምምጻእካ፡ ብስም ረድዮ ድምጺ ሰላምን ደሞክራሲን ኤርትራን ክቡራት ሰማዕትናን ኣመስግነካ፡ ቅድሚኒ ናብ ዘዳለኸዎ ዝርዝር ሕቶታት ምእታውና መንነትካ ማለት፡ ምሉእ ስምካ ደረጃ ትምህርትንኻን ዝነበረካ ስራሕን ንሰማዕትና እንተተገልጸልና?

አማኒኤል፡- ስመይ አማኒኤል ማህደረ ይበሃል። ኣብ ከተማ ዓሰብየ ተወሊደ ዓብዮ። ካብ 2002 ክሳብ 2006 ኣብ ዘሎ ግዝያት ድማ፡ ኣብ ዩኒቨርሲቲ ኣስመራ፡ ናይ ጆርጅታን ማስ ኮሚኒኬሽንን ትምህርቲ ተኸታቲለ። ብኡ መሰረት ድማ፡ ኣብ 2006 ኣብ ሚኒስትሪ ዜና ተመዲቦ፡ ኣብ ጋዜጣ ሓዳስ ኤርትራ ረድዮ ድምጺ ሓፋሽ ኤርትራ ከምኡ-ንውን ኣብ ክፍሊ ተለቪዥን ብሞያ ጋዜጠኝነት እሰርሕ ነይረ።

ሕቶ፡- ሕራይ አማኒኤል ማሕደረ ብዛዕባ ውሽጣዊ ነጻነትን ኣሰራርሓን ሚኒስትሪ ዜና ህግደፍ ኣስፍሕ ኣቢልካዶ ምገለጽካልና?

አማኒኤል፣ ብዛዕባ ምሕደራን ኣተሓሓዝን ሚኒስትሪ ዜና እንተልዩልና፡ ብዙሕን ዝርዝራውን ነገራት ክንዛረብ ንክእል ኢና። ሓደ ሚኒስትሪ ዜና ከም ትካል ብ4 ክፍሊታትን 49 ጨናፍር ኣሃዱታትን ዝቐመ ትካል'ዮ። ኣብ ኣሰራርሕኡ እንተደኣ መጻእካ ነቲ ወግዓዊ ሰንሰለት ተኸቲሉ ዝኸይድ ኣሰራርሓ የብሉን። ሓለፍቲ ክፍሊ ኩሎም ለሚሶምዮም። ሓለፍቲ ክፍሊ ማሕደራታት ዓሊ ዓብዱ ንዝኾኑ ሓለፊቲ ጨናፍር እንዳፈርሑ ክኸዱ ኢኻ ትርኢ። ስለዚ፡ ሚኒስትሪ ዜና ዝኸተሎ ኣካይዳ ከምቲ ኣቐድም ኣቢሊ ዝጠቐስክዎ ነቲ ወግዓዊ ቅርጻ ዝኸተል ኣሰራርሓ የብሉን። ኣብ ውሽጢቲ ሚኒስትሪ ብቐጥታ ተጸዋዕነቶም ናብቲ ሚኒስትር ዝኾኑ፡ ብስበሻል እንተረሰት ግሩብ ወይ ድማ ብሰብ ፍሉይ ረብሓ ክንገልጸም ንክእል፡ ፍሉያት ብረብሓን ጸምኢ ስልጣንን ዝተኣሳስሩ ሰባት ኣለው። ካልእ ኣብ ሚኒስትሪ ዜና ዘሎ ኣተሓሕዛ፡ ኩሉ ግዜ ናይ ግበር ኣይትግበርዮ። ንኣብነት፡ ሓደ እዋን ብምኸንያት ጸንብል ነጻነት ኣርቲስት ሚኒኤል ኣዶናይ ብዝተፈላለዩ ጋዜጠኛታት ቃለ-መጠቕይ ይግበረሉ ነይሩ፡ ኣብቲ እዋንቲ ናይ ሎሚ ዋና ኣሰናዳኢ ጋዜጣ ሓዳስ ኤርትራ ንኣርቲስት ሚኒኤል ኣዶናይ ቃለ-መጠቕይ እንዳገበረሉ እንከሎ ማለትዮ ኮነ ኢልካ ክቱኸትኾም ፕሮቮክ ክገብሮምዮ መደብ ተዋሂብዎ። ስለዚ ኮነ ኢሉ ፕሮቮክ ክገብሮ እንከሎ፡ ሚኒኤል ኣዶናይ እንታይ ገይረካ ትርብሸኒ ዘለኻ ኣሰራርሓ ናይዚ ገዛ ትፈልጦ እንዲኻ፡ ኣነኮ እዘን ሕቶታት እዚኣተን ተዋሂብናኒየ ዝሓተካ ዘለኹ ኢልዎ። ስለዚ ኣብ ውሽጢዚ ብነድሪ ዝተመልኦ ዘረባ እንታይ ኢኻ ትርኢ፡ ኣሰራርሓ ናይ ሚኒስትሪ ዜና፡ ክሳብ ክንደይ ብግበር ኣይትግበር ዝሰርሕ ከም ዝኾነ፡ ሕቶታት ተዋሂቡካ ትሓታት ምጻንኻ፡ በዚ ሕጂ ሓንቲ ንጸርቲ መንገዲ ክንረክብ ንክእል ኢና ማለትዮ።

ካልእ ውልቃዊ ኣመለኻኸታ ናይቲ ሰራሕተኛ እንታይ ከም ዝኾነ ንምፍላጥ ብዓይኒ ጸጥታ ምክትታል ይግበረሉ። ዋላ ጸቡቕ እንዳሰራሕካ ብምሉእ ዓቕምኻ እንዳበርከትካውን መን እንታይ ይሓሰብ፡ እንታይ ይብል ክፍለጥ ይድለ። ናይ ሰባት ኣተሓሳስባ ወይ ኣመለኻኸታ ንምፍላጥ ድማ ኣኼባታት ይውድቡ። ኣብ ነብስ ወከፍ ኣሃዱ ሰሙናዊ ዝግበር ኣኼባታት ኣሎ። ኣብቲ ሰሙናዊ ኣኼባታት

አጀንዳ ይሰራል። ዕላማ ናይቲ ኣኼባ ግን ብመሰረቱ እቲ ሰራሕተኛ ብነጻነት ርእይቶኡ ሂቡ። ንዝዕረ ኣዐርዮ፣ ንድኹም ጎረታቱ መዚኑ፣ ንኣያል ጎረታቱ ከኣ ንኢዱ ከመይ ገይርካ ብዝጸፈፈ ኣገባብ ሰራሕካ ትቕጽል ዘይኮነ፣ ነብስ ወከፍ ሰብ ኣብቲ ኣኼባ እንታይ ይዛረብ ንምፍላጥዮ። ኣብቲ ኣኼባ እንታይ ይገበር ይመስለካ። ኣባላት ናይ ሓንቲ ኣሃዱ ኣኼባ እንተደኣ ገይሮም፣ ጸብጸብ ተጻሒፉ ናብ ሚኒስትሪ ዜና ክኸይድ እንከሎ፣ ኣኼባ ኣካይድና ኣብዝን ኣብዘን ዛዕባታት ተዘራሪብና፣ ንኣያል ጎረታታ መዚና ንድኹም ጎረታትናውን ኣረሚና፣ ኣብቲ ኣኼባ ድማ ከምዚ ዝብል ሓሳባት ተንጸባሪቐ ወይ ወሪዱ ነይሩ ኢልካ ጸብጸብ ናይቲ ኣኼባ ኣይኮንካን ትሰድድ። እንታይ ደኣ፣ ሓይ ኣኼባኛ ርእይቶ እንተደኣ ሂቡ ምሉእ ስሙ ይጸሓፍጥ ነቲ ዝሃቦ ርእይቶ ድማ ኣብ ትሕቲኡ ይጸሓፍ። ብመሰረቱ ዕላማ ናይቲ ኣኼባ መን እንታይ ኢሉ ወይ እንታይ ርእይቶ ኣለዎ ንምጽናዕ ስለ ዝኾነ ከምኡ ይገብሩ።

ካልእ ሚኒስትሪ ዜና ከም ትካል ብዙሕ ናይ ፊልድ ሰራሕ ዘለዎ ትካል'ዩ። ፊልድ ክትወጽእ እንከለኻ ሓይ ሓይ ግዜ ንመዓልታት ገለ ግዜ ድማ ንሰሙናት ክትከይድ ትኸእል ኢኻ። ሕጂ ኣብቲ ጉዕዞ ወይ ፊልድ ዘድልዮም ቴፕ ሪከርደራት ሓዞም ወይ ካሜራ ማን ኮይኖም ምሳኻ ዝወፍሩ ካልእ ተልእኾ ዘለዎም ሰባት ኣለው። ምክንያቱ ንመዓልታት ንሰሙናት ፊልድ ወጺእካ፣ ኣብ ዞባታት ድዩ ንኡሳን ዞባታት ክትቅኒ እንከለኻ፣ ሰራሕካ ሓይ፣ መግብኻ ሓይ፣ መደቀሲኻ ሓይ ስለ ዝኾነ፣ ኣብ ዕላላት ዝመጽእ ነገራት ኣሎ። ነዘን ዕላላት እዚኣን ጠርኒፉ ናብቲ ሚኒስትር ዘብጽሕ ሰብ ይገበረልካዮ። ናይቲ ንሰኻ ትፈልጦን ትፈርሖን ጠርናፊኻ ጸብጸብ ዘይኮነ ዝቕበል፣ ናይቲ ንሰኻ ዘይትፈልጦ ግን ከኣ ፍሉይ ተልእኾ ተዋሂብዎ ምሰኻ ዝወፈረ ሰብ ዘቕርቦ ጸብጸብ'ዩ ተኣማኒ ኮይኑ ንኣመለኸኸታኻ ከም መዕቀኒ ዝውሰድ ማለት'ዩ።

ሕቶ:- እቶም ሰብ ፍሉይ ረብሓ ዝበልካዮም ብዘያዳ ምስቲ ስርዓት ተጣቢቐም ዝኸዱ ሰባት፣ ብዓይኒቲ ኣብዘሓ ሓፋሽ ሰራሕተኛ ከመይ'ዮም ዝረኣዩ?

አማኒኤል:- እዞም ሰባት እዚኣቶም ምናልባት ኣብቲ ዝርዝር ኣስማት ምእታው ብዙሕ ኣገዳሲ ኣይመስለንን። ግን ሚኒስትሪ ዜና ከም ቁጽሪ ክሳብ 1200 ዝኸውን ሰራሕተኛ ዝሓዘ ትካል'ዩ። ሚኒስትሪ ዜና ግን ናይቶም 1200 ሰራሕተኛታት ኣይኮነን። ናይ'ዞም ብጥቕሚ ብሽመት ዝተኣሳሰሩ ዝበልኩኻ ሰብ ፍሉይ ረብሓ ዝኾኑ ካብ 20 ክሳብ 30 ዘይበዝሑ ሰባት'ያ። ሕጂ እዞም ሰባት ምእንቲ ጠቕሚ ምእንቲ ስልጣን ክብሉ ምስቲ ሚኒስትር ዝገብርዎ ምትእስሳር፣ ናይ ግድንዩ ነቲ ሓፋሽ ሰራሕተኛ ከሳቕይዎ'ዮም። ዘድልን ዘዩድልን ሓበሬታ እንዳመሓለፉ ንህላዌኡ ኣብ ምልክት ሕቶ ከውድቕዎ ይኸእሉ'ዮም። ክሳብ ናብ ማእሰርቲ ከብጽሑ ዝኸእል ዘይድሊ ጸብጸባት ከሕልፍሉ ይኸእሉ'ዮም። ስለዚ እዞም ሰባት እዚኣቶም፣ ርክቦም ነቲ ሚኒስትር ኣድላይነቶምውን ነቲ ሚኒስትር ምበር ነቲ ኣባል ኣይኮነን። እቲ ሰራሕተኛ ድማ ነዚ ኩሉ ይፈልጦ'ዩ።

እቲ ዝገርም ግን እዞም ከምኡ ዝገብሩ ሰባት ተራ ሰባት ዘይምኻኖምዮ። ብደረጃ ሓለፍቲ ጨናፍራት ተመዲቦም ዝሰርሑ ሰባት'ዮም። ኣብ ሚኒስትሪ ዜና ድማ ሓላፊኻ፣ ሓላፊኻ ጥራሕ ዘይኮነ፣ ብዓይኒ ጸጥታ ሓላዊኻዮ። ሓላፊኻ እንዳመሰለ ሓላዊኻ ኮይኑ ከም ዝጸንሕ ኣብ ዝተፈላለዩ ኣጋጣሚታት ትረኽቦ ኢኻ። ዝኾነ ሓላፊ ኣሃዱ ናይ ምምራሕ ሓላፍነት ጥራሕ ዘይኮነ፣ ነቶም ኣብታ ኣሃዱ ዘለው ሰራሕታኛታት ብዓይኒ ጸጥታ ናይ ምሕላው ቀዳማይ ስርሑ'ዩ። ናይ ነብስ ወከፍ ኣባል ኣርኣእያ፣ ወይ ዝህቦ ርእይቶ፣ ብመልክዕ ጆክ ወይ ዕላላት ዝወጽእ በጫቕታታት ከይተረፈ፣ ናብ ቤት ጽሕፈት ናይቲ ሚኒስትር ምብጻሕ'ዩ። ክሳብ ሰብ እንተሰኹሩስ እንታይኮን የምሉቕ ንምፍላጥ ናይ መስተን ምዝንጋዕን መደባት እንዳወደብካዮ መጽናዕትን ምክትታልን ዝግበር።

ሕቶ:- ምናልባት ከምቲ ዝበልካዮ ኣስማቶም ምጥቃስ ዘይከድሊ ይኸእል'ዩ ግን፣ ጋዜጠኛታት ክንሶም፣ ቦታ ናይ ካድራት ተኪእም ዝሰርሑ ሰባት ኣለው'ዮም። እዚኣም ናብቲ ትካል ክኣትው እንከለው ብናይ ጋዜጠኛነት ሞያ ድዮም ኣትዮም ወይስ ካድራት ኮይኖም ቦቲ መንግስቲ ዝተመደቡ'ዮም?

አማኒኤል:- ብመጀመርያ ነገር ኣብዚኣ ንጽርቲ ክትከውን ዘለዎ፣ ኣብ ሚኒስትሪ ዜና ዘሎ ወይ ዝነበረ ሰብ ንዓይኒውን ሓዊሰኻ፣ ጋዜጠኛ'ዩ ወይ ነይሩ ኢልካ ክትሓስብ ኣይከኣልንዮ። ምክንያቱ፣ ጋዜጠኛ

ማለት፡ ህዝቢ ሓበሬታ ዝረኸበሉ ኣገባብ ተጠቂሙ ንህዝቢ ሓበሬታ ዘስንቕ ሰብ ማለትዩ። ኣብ ሚኒስትሪ ዜና ህግደፍ ዝሰራሕ ሰራሕ ግን ከምኡ ክሳብ ዘይኮነ፡ ሞላቲ ናይ ጋዜጠኝነት ሰራሕ ይሰርሕ ኣለኹ ኢሉ ዝሓሰብ ሰብ፡ ጋዜጠኛዩ ኢልካ ክትሓሰብ ኣይከኣልንዩ። ኣብ ቦታ ናይ ካድረ ደኣምበር ኣብ ቦታ ጋዜጠኛ ኮይንካ ኣይኮንካን ነቲ ህዝቢ ተገልግሎ ዘለኻ። ሚዲያ ኣገልግሎቱ ንህዝቢ ደኣምበር ንመንግስቲ ጥራሕ ኣይኮንን። ኣብ'ቲ ትካል'ቲ ዘሎ ጋዜጠኛ ግን ዝሓረቦ፣ ዝጽሕፎ፣ ዘዳልዎ መደባት፣ ዘቕርቦ ትንታናታት፡ ብምልኡ ከመይ እቲ መንግስቲ ነቲ ህዝቢ ከም ዝኸሰቦ፡ ብኡ ዝተቐንዮ መደባት ስለተዳሉ ሕጂውን ኣገልግሎቱ ንመንግስቲ ደኣምበር ንህዝቢ ኣይኮንን። እዚ ክሳብ ዝኾነ ኣይኮንንዶ ሓለፍትስ እቶም ተራ ኣባላትውን ጋዜጠኛታትዮም ኢልካ ክትሓሰብ ዝከኣል ኣይኮንን ንዓይውን ሓዊስሲ ከም ሰራሕ። ምክንያቱ ባህሪ ናይ'ቲ ሞያ ክትመሃሮ እንከለኻን ኣብ ግብሪ ክትሰርሓሉ እንከለኻን በበይኑዩ ኣብ ውሽጢ ኤርትራ።

ሎሚ ኣብ ኤርትራ ኣብ መሬት ዘዩላ ነገር ኣብ መስኮት ናይ ኤሪ ቴቪ ክፍጠር ይድለ። ኣብ ባይታ ንዘዩላ ነገር ኣብ ድምጺ ሓፋሽ ከተምጽኦ ይድለ። ኣብ ባይታ ንዘዩላ ነገር ኣብ ጋዜጣ ሓዳሽ ኤርትራ ኣምጺእካ ሰብ ከተእምን ይድለ። ስለዚ እታ ናይ ብሓቂ ንምንያ እታ ናይ ብሓቂ ክንሪኣ ንደሊ ፍትሓዊት ኤርትራ ኣብ መሬት የላን። ኣብ እንዳ ዜና ጥራሕ'ያ ዘላ። ኣብ ጽሑፍ'ያ ዘላ። ኣብ ሙዚቃዊ ድራማ ኣብ ተዋሰኒ'ያ ዘላ። ስለዚ ኣብ ሚዲያ ኮፍ ኢሉ ነቲ መንግስቲ ጥራሕ ዘገልግል ሰብ ናይ ህዝቢ ጋዜጠኛ ኣይኮንን ካድር'ዩ። በቲ መንግስቲ ካድርነት ደኣምበር ጋዜጠኝነት ስለዘይድለ፡ ሞያዊ ብቕዓትካ ኣብ ቅድሚት ኣይመጽእንዩ። ንመንግስቲ ዘለካ ተአማንነትዩ ከም ቀዳማይ ረጅሒ ክመጽእ ዝድለ። ካብ ንህዝቢ እሙን ክትከውን ነቲ መንግስቲ እሙን ክትከውን ኢኻ ብቐዳምነት ትሕተት። ንሳያ እታ ቀዳማይ ቦታ ዘለዋ። ሞያውነትሞ ሳልሳይ ራብዓይ ደረጃዮ ዝሕዝ። ክሳብ ክንደይ ጋዜጠኛ ናይ ምዃን ዝምባለ ኣለካ፡ ንጋዜጠኝነት ከም ሞያኻ ብሂግካዮ ትፈልጥ ዲኻ ኣይትፈልጥን ኣብ መጽናዕቲ ክኣቱ ኣይድለንዩ። እታ ቀዳመይቲ ትድለ ንኣካይዳ ናይ'ቲ መንግስቲ ኣሚንካ ተቐቢልካዮ፡ ክሳብ ክንደይ ከ ነቲ መንግስቲ ምስቲ ህዝቢ ከተተዓርቕ ሕልናዊ ቁሩብነት ኣለካ እዚዩ እቲ ከም ቀዳማይ መዕቀኒ ዝኣቱ። ስለዚ ኣይኮንንዶ ብደረጃ ሓላፍነት ተመዲቡ ዝሰርሕ ሰብ፡ እቶም ኣቐዲመ ሓለፍትና ንብሎ ሓለውትና ዝበልኩኻ፡ እቲ ተራ ኣባል'ውን ኣመለኻኽክትኡዩ ዝጽናዕ።

ኣቐዲመ ከም ዝገለጽክዎ ኣብ ሚኒስትሪ ዜና ከም ቁጽሪ 1200 ሰራሕተኛታት ኣለው። ካብ'ዚ ክንድ'ዚ ዝኣክል ሰብ ክንደዩ ብኣካዳሚያዊ፡ ብተመክሮ ሰራሕ፡ ብዝምባለ'ውን ነቲ ሞያ'ቲ ዝበቕዖ እንተደኣ ኢልካ፡ ካብ 300 ክሳብ 400 ሰብ ኣይበዝሕንዩ። እዚ ክንድ'ዚ ዝኣክል ቁጽሪ ሰብ ደኣ እንታይ ይገብር ኣሎ ኣብ'ቲ ትካል እንተደኣ ኢልካ፡ ብመሰረቱ ናይ'ቲ ሚኒስትሪ ዜና ሽግር ጥራሕ ዘይክኸውን ይክእልዩ። ናይ'ቲ መንግስቲ ኣካይዳዩ። ምክንያቱ፡ እቲ መንግስቲ ዝኸተሎ ናይ ዓቕሚ ሰብ ፖሊሲ፡ መንእሰያት ኣብ ክንዲ ነቲ መንግስቲ ራሕሪሕም ካብ ሃገር ዝወጹ፡ ኣብ ውሽጢ'ቲ መንግስቲ ኣብ ዝተፈላለዩ ስቪላውን ወተሃደራውን ትካላት፡ ብስመ ሰራሕተኛታት ኮፍ ከም ዝብሉ ገይርካ፡ ኩናት ኣብ ዝጽሕትረሉ እዋን ኣብ ቅድመ ግንባር ከይዱ ዝሞተሉ ሰብ መታን ክረክብ ኢሉ ዝጥቀሙ ሜላዮ። ስለዚ ኣብ ሚኒስትሪ ዜና እቲ ኣካይዳታት ክትሪኣ እንከለኻ ናይ ግበር ኣይትግበር ኣካይዳዩ። ማዕረ ክንደይ ሞያተኛ ኢኻ። ማዕረ ክንደይ ነቲ ሞያ ብትምህርትን ብግብርን ትፈልጦ ኣይኮነ እቲ ዘገድስ። ኣብ ኣኼባታት ዝቐርብ ጸብጸባት፡ ኣብ እዋን መገሻ ምሳኻ ዝለኣኹ ተኸታተልቲ ኣለው። ብፍላይ ኣብ'ዚ ቀረባ እዋናት ከኣ ዝተመሰረታ ኮሚቴታት ኣለዋ። ናይ ዲስፕሊን ኮሚቴዩ ስሞም፡ ስም ክወሃብ እንከሎ ኩሉ ግዜ ጽቡቕ ስምዩ ዝወሃብ እቲ ሸፋን። እቲ ቀንዲ ተልኾ ናይ'ቲ ብኮሚቴ ዝቐውም ትካላት ግን፡ ውልቀ ሰባት እንታይ ይብሉ እንዳተከታተልካ ጸብጸብ ምምሕልላፍዩ። ኣብ ሚኒስትሪ ዜና ኩሉ ግዜ ሕማቕ ኣብነት ናይ ጽቡቕ ኣብነት ይቀንጾል ዝብል መምርሒ ኣሎ። ሕማቕ ኣብነት ናይ ጽቡቕ ኣብነት። ሓንቲ ኣሃዱ ክመርሓልካ ኢልካ ኮፍ ዘበልካዮ ሓላፊ፡ ምስ መሳርሕቱ ጽቡቕ ዝምድና እንተሃልይዎ፡ ስምረትን ስነት እንተደኣ ሃልይዎ በቲ ትካል ከም ስግኣትዩ ዝረኣ። ብኣባላቱ ፍትው ዝኾነ ሓላፊ ኣይድለንዩ ኩሉ ግዜ። ኣብ ውሽጢ ኣባላት ሕድሕድ ስምምዕ ክህሉ ኣይድለንዩ።

ምክንያቱ ኣብ ሓደ ናይ ኣተሓሳስባ መስመር እንተደኣ ኣሊኻ ኮይንካ፡ ከም ሓደ ኣካል ኮይንካ ኢኻ ክትሓሰብ ትጅመር። ከም ሓደ ኣካል ኮይኑ ዝሓሰብ ድማ ኣስጋኢዩ። ዋላ ኣብ ኣተሓሕዛ ናይ'ቲ ኣባል

ፋሕፋሕ ከም ዝብል ይግበር። ንሓንቲ ኣሃዱ ኣብ ሰለስተ ኣርባዕተ ጉጅለታት መቓቐልካ፣ በበይኖም ዘዕልሉ በበይኖም ሻሂ ዝሰትዩ፣ ዝተሓማመዩ፣ ንሓላፊኡም ዘይፈትው፣ ንሓላፊኡም ከም ሓላፊኡም ዘይኮነ ከም ዋርድያ ዝጥምቱ፣ ከምዚ ዓይነት ብትንትን ዝበለ ቅርጺ ዘለዎ ኣባል ክህሉዩ ዝድለ ኣብ ውሽጢቲ ሚኒስትሪ ዜና።

ስለዚ ከኣ ምስ ኣሃዱኡ ጽቡቕ ዝምድና ዘለዎ ሓላፊ እንተሃልዩ ካብታ ኣሃዱ ክእለዩ ዝግበር። ቅንጻላ ክብለካ እንክለኹ ሕጂ ቅንጻላ ናይ መንነትዮ። ንፋዕ ኣባል እንዳሃለኻ ከም ሕማቕ ኣባል፣ ህርኩት ኣባል እንክለኻ ከም ህኩይ ኣባል፣ ኣድማዕን ውጽኢታውን እንክለኻ ከም ዘይተድምዕ፣ ኣብ ልዕሊ ዝተፈላለዩ ኣባላትን ሓለፍትን ናይ መንነት ቅንጻላ፣ ስም ምጥፍእ፣ ጸለሎ ምቕባእ ዘይስሙ ምሃብ ከም ዕላማ ተታሒዞ ይሰረሓሉ። ኣብተን ዘለውዎን ኣሃዱ ኣዝዮም ንፋዕት ወሰንቲ ዝኾኑ ሰባት ኣለው። ግን ወሳንነቶም ፈሊጦም መታን ሓበን ከይስመዖም፣ ናይ ሞራል ውድቀት ናይ መንፈስ ምድኻም ኣብ ውሽጢም ከም ዝሓድር ምግባርዮ ኣብቲ ሚኒስትሪ ዝካየድ። ሞራሉ ሓያል ዝኾነ ዝተሰመየ ዝዛረብ ኣመለኻኻትኡ ብትኽክል ዝገልጽ ሰብ ኣይድለን እዩ። ጋዜጠኛ ዝነገሩት ክግጥቕ ዮብሉን። ኣብ ሚኒስትሪ ዜና ህግደፍ ጋዜጠኛ ክግጥቕ ዝደለ፣ ዓይኑ ዓሚቱ ነቲ ስርዓት ምድጋፍ፣ ዝረኣኹዮ ኣይረኣኹን ዝሰማዕኩዮ ኣይሰማዕኩን ከምዚ “ትንፈር እምበር ጤል’ያ” ዝዓይነቱ ኣመለኻኻታ ዘለካ ክትከውን እዩ ዝድለ።

ሓደ ግዜ ዝተገብረ ከም ኣብነት ክጠቕሰልካ፣ መቐም 03 ዝበሃል ትካል ኣብ ኤርትራ እቲ ዘይድህሰሱ ዘይጭበጥ፣ ቤት ጽሕፈት ዘይብሉ፣ ግን ዓቢ ትካል እዩ ኣብ ኤርትራ። ብመንገዲ 03 /ባዶ ሰለስተ/ ጌርካ ዝፍጸም ጉዳያት ብዙሕ እዩ። ስለዚ ነፍስ ወከፍ ትካል ነናታ ኣሃዱ 03 ኣለዎ ክበሃል ይከኣል እዩ። ወላኳ ብደረጃ ኣሃዱ ኮፍ ዝበለ ኣይኹን። ሓደ ግዜ ኣብዚ ናይ ኣመለኻኻታ ጉዳይ፣ ኣብ ውሽጢ ሚኒስትሪ ዜና ዘሎ ኣባል ዳርጋ ኩሉ ነገር ዝኣኹሎ ዝወደኦ ምዃኑ ስለዝተፈልጠ፣ ካብቲ ነቲ ስርዓት ይድግፍ እዩ ዝበሃል። እቲ ኣብ ውሽጡ ሓቢእዎ እዩ እምበር ኣንጻር እዚ ስርዓት እዩ ዝበሃል ከም ቁጽሪ ብዙሕ እዩ ስለዝተባህለ፣ ብመንገዲ 03 መጽናዕቲ ክግበር ተወሲኑ። ዝተወሰኑ ማሕዮታት ጌርካ 03 ኣብ ውሽጢ እቲ ትካል ወረ ተፈሪዩ። እቲ ወረ ዓሊ ዓብዱ ካብዚ ትካል ተቐይሩ ኣምባሳደር ባዱሪ ክትክኦ እዩ ተባሂሉ። ሕጂ ኩሉ ግዜ ብሰንኪ ጨቋኒ ኣተሓሕዛ ናይቲ ትካል ዒፍ ዝበሎ ኣባል ስለዝበዘሐ፣ ዓሊ ዓብዱ ክቐየርዮ እንተተባሂሉስ እቲ ኣባል ሽዑ ንሽዑ ውሽጣዊ ስምዒቱ ክገልጽዮ ስለዝተባህለ፣ እዛ 03 ንከባቢ ክልተ ሰሙን ከም ትኸይድ ተገይሩ። መወዳእትኡ ከኣ፣ ረቡዕ ረቡዕ ብስም ፖለቲካ ኣብ ኣዳራሽ ሃገር ሜዲያ ነካይዶ ትምህርቲ ‘ውን ስለዘሎ ቆጸራ ጌርምልና። ጽባሕ ረቡዕ ንኹሉ ኣባል ሚኒስትሪ ዜና ዝምልከት ፍሉይን ኣገዳስን ጉዳይ ስለዘሎ፣ ዝኾነ ሰብ ከይተርፍ ምትራፍ ኣይፍቀድን እዩ ተባሂሉ። ንከባቢ ክልተ ሰሙን እታ ወረ ክትከይድ ስለዝቐነየት ኦ እታ ነገር መዕለቢ ተገይሩላ ማለት እዩ። ብወግዒ ክነግሩናዮም ተባሂሉ ሰብ ተኣኪቡ ከይዱ። ኣብ ውሽጢ ክልተ ሰሙን ግን ሰብ በብወገኑ ዝተፈላለዩ ዘረባዮ ዝዛረብ ነይሩ። ማዕረ ማዕረኡ ‘ውን ነቲ ዘረባ ዝቐድሑ ሰባት ነይሮም። መወዳእትኡ ግን እቲ ዘረባ ሓሶት ምዃኑ ንሎሚ ዝመደብናዮ ኣጀንዳ ብቴክኒካዊ ምክንያት ንካልእ መዓልቲ ተመሓላፊ ኣሎ። ስለኮፍ ዘበልናኩም ስለዝደንጎናኩም ይቕሬታ ተባሂሉ እቲ ኣኹባ ተባቲኑ ማለት እዩ። ክንደይ ቦቲ ትካል ዘማረረ ሰብ ኣሎ ግን በስማትን ብቐጽርን ተፈሊጡ። ሕጂ ከምዚ ዓይነት ኣተሓሕዛ ኣሎ። እቲ ምኒስትሪ ዜና እምበርኻ ስቪላዊ ትካል ድዩ ዝብል ኣቋውማ እዩ ዘለዎ። ኣብ ሓደ ዘይደሞክራሲያዊ ስርዓት ዘሎ ወተሃደራዊ ትካል እዩ ሓደ ሰብ ወሲዱ ዝኣስረካ ወይ ወተሃደራዊ መቐጸዕቲ ዝቐጽዓካ፣ ኣብ ሚኒስትሪ ዜና ዝኾነ ሓላፊ ክኣስረካ ይኸእል እዩ። ዓሊ ዓብዱ ክኣስረካ ይኸእል እዩ።

ንኣብነት ኣብ ከባቢ ወርሒ ጥቕምቲ 2007 ዝተኣሰሩ ኣባላት ነይሮምና። ከም ብዓል ኣሕመድ ባህጃ፣ ሰናይት ተስፋይ፣ ጳውሎስ ኪዳነ፣ ዳኒኤል ሙሴ፣ ተመስገን ኣባይ፣ ኣሕመድ ዑመር ሼኽ፣ የማነ ሃይለ፣ ፍትሕያ ኻልድ፣ ኣሚር ኣሕመድ፣...ወዘተ እዞም ሰባት እዚኣቶም ብዘይ ዝኾነ መጽናዕቲ ስቕ ኢሎም ስግኣት እዮም ዝብል ኣተሓሳስባ ስለዝነበሮም ወሲዶም ንከባቢ 45 መዓልታት ኣሲሮሞም። ኣብ ቤት ማእሰርቲ ምስ ኣተው እታ ቀዳመይቲ ሕቶ ዝተሓተትዎ ናይ E-mail ኣድራሻ ID password ኣረክቡ ተባሂሎም። እዞም ሰባት እዚኣቶም ብኢራሚይሎም እንታይ ከይገብሩ ስለዝተፈረሐ እዩ? ስለዚ እዞም ሰባት እዚኣቶም ኣይኮነን ንሰብ ንጽላለቶም ይኣምኑዮም ኢልካ ዝሕሰብ ኣይኮነን። ስለዚ ንዝኾነ

አመለካኸትኡ ደስ ዘይበሎም ሰብ፡ ኣብ ቤት ማእሰርቲ ወሲዶም መርምሩልና ኢሎም ንዘይተወሰነ መዓልቲ ከም ድላዮም ክኣሰሩ ይኸእሉ እዮም።

ምስ ኣባላት ሬድዮ ባና ዝተኣሰሩ ኣባላት ኣለውና፡ ከም ብዓል ኢሳቕ ኣብርሃም፡ ግርማይ ኣብርሃም፡ ምሉብርሃን ሃብተገብርኤል፡ ሃብተማርያም ነጋሲ ዝኣመሰሉ ጋዜጠኛታት ኣለው። ንኣብነት እታ ናይ ሃብተማርያም ነጋሲ ከም ፍልይቲ ክነግረካ፡ ሃብተማርያም ነጋሲ ማለት ናይ ኤራቲቪ ቋንቋ እንግሊዝ ዴስክ ሓላፊ ማለት እዩ። እቲ ንሳቶም ዝሰርሕዎ መደባት ኩሉ ብእንግሊዘኛ 'ዩ። እቶም ንሳቶም ቃለ-መጠይቕ ዝገብርሎም ሰብት ድማ ጸዓዱ ክኾኑ ባህርያዊ እዩ። ምስ ጸዓዱ ምርኻቡ ከም ሕማቕ ስለዝተወሰደ ጥራሕ እዩ እዚ ሰብ ተኣሲሩ። ካልእ ግዜውን እዮብ ከሰተ ናብ ኢትዮጵያ ክኸይድ ደልዩ ተባሂሉ ተኣሲሩ። እዮብ ከሰተ ሕጂ ኣበይ ከም ዘሎ ደሊኻ ኣይትረኽን ኢኻ ሽታማይ ኮይኑ። ብተመሳሳሊ ጋዜጠኛ በረኽት ኣብርሃም። ጋዜጠኛ ተስፋልደት መብራህቱ 'ውን ስግረ ዶብ ሓሲብካ ተባሂሉ፡ ሓሲብካ ዲኻ ኣይሓሰብካን ብጀካኻ ዝፈልግ ዘየለ ክነሱ፡ ወላ 'ውን ሓሲብካ ተባሂልካ ኢኻ ትእሰር። ከምኡ'ውን ሃይሰም መብራህቱ፡ ኩሉ ግዜ ራዕድን ሽበራን እዩ። መዓስ 'ዮም ዝመጹኻ መዓስ 'ዮም ዝኣሰሩኻ ከመይ'ዮም ዝርእዩኻ ዘለው ኣይትፈልጥን ኢኻ። ኩሉ ግዜ ኣብ ስግኣት ክትነብር 'ዮም ዝደልዩ። ኩሉ ግዜ ኣብ ስግኣት እንተድኣ ሃሊኻ ንሳቶም ከምዚ ደኾን ይደልዩ ይኾኑ ከምዚ ደኾን ይፈትው ይኾኑ እናበልካ እቲ ዝበለጸ ኣገልጋሊ ክትከውን ስለዝደልዩኻ እዩ።

ሚኒስትሪ ዜና ከም ትካል ካብዚ ውሽጢ ዝሓለፈ ክልተ ዓመታት ካብ መወዳእታ ኣዋርሕ 2009 ክሳብዚ ሓዘናዮ ዘለና ሓሙሽተ ኣዋርሕ ናይ ዓመተ 2012 ጥራይ፡ ክልተ ዓመት ኣብዘይመልኦ ግዜ ምሳይ ወሲኽኻ 26 ጋዜጠኛታት ብሰንኪ ኣተሓሕዛ ካብ ሃገር ክወጹ ዝገበረ ትካል እዩ። ኣሰማቶም ክጠቕሰልካ፡ ኢንጅነር ሚኪኤል ሓላፊ ጨንፈር ኣገልግሎት ዜና ዞባ ደቡባዊ ቀይሕ ባሕሪ ዝነበረ፣ ብዓልፋን ተስፋይ ዋና ኣሰናዳዊ ሻባይት ዶት ኮም፣ በዩን ገብረዮሃንስ፣ ሚኪኤል ባህታ፣ ሰናይ ገብረ መድህን፣ ዓወት ኣረጋይ፣ ኣሕመድ ሸሪፍ፣ ኣማን /ኣምቸ/ ኣባል ኒውስ ሩም፣ ሃንዱል ሃዳ፣ ሳሙኤል ጊሉ፣ ነቢል ዑስማን፣ ጀማል ዓብደልቃድር፣ መሓመድ ሱሌማን ሆባ፣ መሓመድ ኣድም፣ መሓመድ ሓሰበላ፣ ሰዒድ ኢብራሂም፣ ኣቤል ምሕረትኣብ፣ እድሪስ ብእምነት፣ ኣደም ጉሌ፣ ዓብዱ መሓመድ ዓንዱ ሓላፊ ጨንፈር ኣገልግሎት ዜና ዞባ ጋሽ ባርካ ዝነበረ ድሒሩ ዞባ ዓንሰባ ዝኾነ፣ መሓመድ ዑስማን፣ ሰዒድ ኑሪ፣ መሕመድ ኣባ፣ ጆን ሕሳብ፣ ኢሲያስ ዘርኣይ፣ ክልተ ዓመት ኣብ ዘይመልእ ግዜ 25 ጋዜጠኛታት ነቲ ሚኒስትሪ ራሕራሐዎ ከይዶም። ካብ 2007 ክሳብ 2009 ኣብ ዘሎ ግዜ እንተርኢናዮ ድማ፡ የማነ ካሳ፡ ግርማይ ደበሳይ፡ ኣማኒኤል ግርማይ፡ ኣሕመድ ሸሪፍ፡ ተመስገን ደበሳይ፡ ኣልኣሚን እድሪስ እዮም ጠቕላላ 31 በጺሖም። ስለምንታይ'ዮም ክንድዚ ዝኣኸሉ ጋዜጠኛታት ንሃገር ራሕራሐም ዝኸዱ ዘለው እንተድኣ ኢልና" ናይዚ ቅድም ኢሊ ክገልጸ ዝጸናሕኩ ድምር ኣተሓሕዛ እዩ። ሓደ ብቐጠባ እቲ ጋዜጠኛ ከም ዝመውት ገይረሞ 'ዮም። ከም ዝኾነ ብስም ሃገራዊ ኣገልግሎት ኣብ ሰራዊት ዘሎ መንእሰይ ናብራ ኣይምልከቶ ውላድ ኣይምልከቶ ኮይኑ ይነብር ኣሎ። ኣብ ርእሲኡ ኸኣ ነዛ ብሰላም ምንባር ከሊኣሞ። ኣነ ጋዜጠኛ እየ ብሞያዊ ብቐዓተይ ክሰርሕ እየ እንተኢልካ ሞያኻ ኣይኮነን ዘገድሰና ኣመለካኸታኻ እዩ ይብሉ።

ካልእ ኣብቲ ሚኒስትሪ ዜና ምድስካል ዝብሃል ኣሎ። ዕላማ ምድስካል እንታይ እዩ ነቲ ሰብ ሞራላዊ ውድቀት ከም ዝስምዖ ንምግባር እዩ። ኣነ ብውልቃዊ ርእይቶይ እዚ ምድስካል ዝብሃል ጽቡቕ እዩ እየ ዝብሎ። ኣነ ከም ኣማኒኤል እንተደኣ ኣደስኪሎምኒ ይሕጎስ'ምበር ሞራላዊ ውድቀት ዝብሃል ኣይስመዓንን እዩ። ምክንያቱ ስራሕ ሚኒስትሪ ዜና ህግደፍ ምስ ሕልናኻ እናተባኣሰካ ትሰርሖ ስራሕ እዩ። ካብዚ ምስ ሕልናኻ ዘባእሰካ ስራሕ እልይ ኢልካ ገዛኻ ኮፍ በል እንድሕር ተባሂልካ ወይ 'ውን ኣብ ሓንቲ ስማዊት ኣሃዱ ኮፍ በል እንተተባሂልካ ሰላም ረኽብኻ ምስ ነብሰኻ ክትዘራረብ ዕድል ረኽብካ ማለት እዩ። ስራሕ ሚኒስትሪ ዜና ምስ ሕልናኻ ዘባእስ ስራሕ እዩ ዘብላኒ ዘሎ ምክንያት ንኣብነት ልምዓት ኣሎ እንተድኣ ኢልና፡ ሃገር ብብልሽውና ደምያ እንከላ ሃብቲ ሃገር ተመዝሚዙ መህጠሪ ጁባ ሰበልጣን ኮይኑ እናሃለወ፡ መንእሰይ ውላድ ኣይምልከቶ ሓዳር ኣይምልከቶ ፈቐዶ በረኻ ፋሕ ኢሉ ጉልበቱ እናተመዘመዘ እንከሎ፡ ሃገር ትለምዕ ኣላ ኢልካ ትጽሕፍ፡ ካብዚ ንላዕሊ ምስ ሕልናኻ ዘባእስ ስራሕ ኣሎ ድዩ? ጥዑይ ሕልና ዘለዎ ሰብ ከምዚ ዓይነት ጽሑፍ ክጽሕፍ እንከሎ ምስ

ሕልንኡ እናተባኣሰ እዩ ዝሰርሖ። ህዝቢ ኤርትራ ብጻዕሩ ክነብር ዝኸእል ሕቡን ህዝቢ እንከሎ መሰረታዊ ነገር ብዝኾነ መግቢ ተሸጊሩ እናሃለወ እንከሎ፣ ህዝቢ ኤርትራ መነባብርኡ የመሓይሽ ኣሎ ኢልካ ኣርቲክል ትጽሕፍ ወይ ተዳሉ። ኣብ ኤርትራ ካብ ቁጽሪ ኣብያተ ትምህርቲ ንላዕሊ ቁጽሪ ኣብያተ ማእሰርቲ ዝበዝሕ እንከሎ፣ ፍትሒ ተረጋጊጹ ህዝቢ ኤርትራ ብፍትሒ ይዳነ ኣሎ ኢልካ ትዛረብ፣ መንግስቲ ንህዝቢ ጅሆ ሒዘዎ እንከሎ፣ ንሰኻ ግን መንግስቲ ብማሕበረሰብ ዓለም ከም ጅሆ ተታሒዙ ኣሎ ኢልካ ነቲ መንግስቲ ምስ ህዝቢ ከተተዓርቓ ጸግዒ ናይ ህዝቢ ክረክብ ኢልካ ብርዕኻ ክሳብ ዝጽንቀቕ ወረቐትካ ክሳብ ዝውዳእ ማእለያ ዘይብሉ ገጸት ትጽሕፍ። ንሰኻ ንባዕልኻ ግዳይ ኣብዝኾንካሉ ግዜ፣ ነቲ ስርዓት በዚ ከተገልግሎ እንከለኻ ኣብ ባይታ ዘዩሎ ጉዳይ ኣልዕል ኣቢልካ ኣብ ጽሑፍ ከተሰፍር ህዝቢ ክትገብሩ ከተእምን ሰለም ከየበልካ ክትሓድር እንከለኻ፣ ምስ ሕልናኻ ዘባእስ ናይ ሕልና ቐሰሊ ዝፈጥር ስራሕ እዩ።

ስለዚ ካብዚ ከምዚ ዓይነት ስራሕ ተገላገል ብመልክዕ ምድስካል እንተድኣ ኢሎምኻ ኣሚን ኢልካ ጥራሕ ኢኻ ክትቅበሎ ዘለካ። ሚኒስትሪ ዜና ግን ከምዚ ኣይርእዮን እዩ። ካብዚ ስራሕ እንተድኣ ተኣሊኻ ሞራላዊ ውድቀት ዝሰምዓካ ሕልናኻ ዝሰበር ኮይኑ እዩ ዝሰምዖ። ሕጂ ንሳቶም ከም መቐጽዒ ኣገባብ ኢሎም 'የም ዝጥቀምሉ ኣብቲ ትካል። እቲ ምድስካል ብክልተ ዓይነት መንገዲ እዩ። እቲ ሓደ ግብራዊ ምድስካል እንብሎ ገዛኻ ትኸይድ መዋዕልቲ ቆልዓን ሰበይትን ትኸውን እዚ መብዛሕትኡ እዎን ንሓለፍቲ እዩ ዝምልከት። ኣብ እዎን ደሞዝ ከኣ መጺኻ ትወስድ። ከም ኣብነት ንምጥቃስ እያሱ ተወልደ መድህን ምስ ጳውሎስ ነታባይ ኣይሰርሕን እዩ ስለዝበለ። ዓሊ ዓብዱ ኣደስኪልዎ። ምክንያቱ ጳውሎስ የማናይ ኢድ ናይ ዓሊ ስለዝኾነ። ምብራቕ ምሉኪ ሓላፊት ስትድዮ ድምጺ ሓፋሽ ንሱሌማን ዑስማን ዓበ ሓሳዊ ኢላ ጸሪፋቶ ተባሂሉ ከም ትድስክል ተገይሩ። ምክንያቱ ስለማን የማናይ ኢድ ናይ ዓሊ ስለዝኾነ። ተዓገስ ፍረዝጊ ምስ መባእስቲ ዳንኤል ክፍሎም ኣይዕረቕን እዩ ስለዝበለ ተባሂሉ ኣደስኪሎም። ሃይሰም መብራህቱ ሓላፊ ጨንፈር ኣገልግሎት ዜና ዞባ ደቡብ ዝነበረ በዚ ኣካይዳ እዚ ፈጺምና ክንከይድ ኣይንኸእልን ኢና እዚ ትካል እዚ ፈጺሙ ክዕረ ኣለዎ ኢሉ ጥርግን ናብ ህግደፍ ኣቕረቡ። ንሚኒስትሪ ዜና ናብ ህግደፍ ከሲስካ ወላ ሓንቲ ትርጉም የብሉን ወጮ እንተገምገምልካዮ ወጮ እዩ ኩሎም ሓደ 'የም። ግን ድማ ሓደ ሓደ ግዜ ዓቕሊ ጸበት ናብ ህግደፍ እንተኸሲስካዮ ሚኒስትሪ ዜና ይዕረ ይኸውን ካብ ዝብል ናይ የዋህ ኣተሓሳስባ ናብ ህግደፍ ክሲ ስለዘቕረበ ተባሂሉ 6 ወርሒ ተኣሲሩ ደስኪሉ። ኣሕመድ ምርካብ ሓላፊ ጨንፈር ኣገልግሎት ዜና ዞባ ሰሜናዊ ቀይሕ ባሕሪ ዝነበረ ብተመሳሳሊ፣ ክፍሎም ኣድጎይ 'ውን ከምኡ። ክፍሎም ኣድጎይ ህቡብ ዋና ኣሰናዳኢ ጋዜጣ ሓርበኛ እዩ። ወዲ ኣድጎይ ዘይፈልጦ ሰብ ዘሎ ኣይመስለንን። ኣብ ፕረስ ኤጀንሲ ናይ ኢትዮጵያ ፍሉጥ ኣባል ዝነበረ እዩ። ንነዊሕ ዓመታት ዋና ኣሰናዳኢ ጋዜጣ ሄራልድ ናይ ኢትዮጵያ ዝነበረ ሰብ እዩ። መተዓብይትን መዘናን መማህርትን ኢሲያስ ብምጃኑ ኣይተደልዩን። እቲ ሰብኣይ /ኢሲያስ/ 'ውን መዘና ስለዘይፈቱ ዓሊ ዓብዱ ነዚ ስለዝፈልጥ ነቲ ሰብ ካብ ንጡፍ ስራሕ ኣልዩ ኣደስኪልዎ። ወዲ-ኣድጎይ ኣብ መጀመርያ ዓመታት ናጽነት'ውን ዋና ኣሰናዳኢ ጋዜጣ ፕሮፋይል ነይሩ። ዓሊ ዓብዱ ንወዲ-ኣድጎይ ክርእዮ ኣይደልን እዩ። ምስ ሮይተርስ፣ ቢቢሲ፣ ኣልጀዚራ ብቋንቋ እንግሊዝ ዝካየድ ቃለ-መጠይቕ ክህልዎ እንከሎ ጥራሕ'ዩ ናይ'ቲ ኣቐዲሙ ብትግርኛ ዝተዳለወሉ መልሲ ትርጉም ክሰርሓሉ ክደሊ እንከሎ ኢዩ ንወዲ ኣድጎይ ጸውዑለይ ዝብል።

ዓበይቲ ኣስማት እናሃብካ መደስከሊ ኣሃዱታት ብምቛም ክድስክሉ ዝተደልዩ ሓለፍትን ኣባላትን እናምጸኣካ ኮፍ ምባል 'ውን ኣሎ። ኳሊቲ ኮንትሮል ትብሃል ኣሃዱ ነይራ፣ ን2 ዓመት ዝኣክል ሰባት ኣደስኪሉላ፣ ኣሃዱ ስትራተጂ መጽናዕትን ምርምርን ትብሃል ነይራ፣ ሕጂ 'ውን ጨንፈር ምድላው ዶክሜንታሪ ፊልም ትብሃል ኣላ። እዞን ሰለስተ ኣሃዱ እዚኤን ዝኾነ ፍሉይ ዕምም ዘይብለን ብሰንኪ ኣመለኻኸትኦም ዘይተደልዩ ሰባት ካብ ንጡፍ ስራሕ ተኣልዮም ኮፍ ዝብሉለንየን። ምክንያቱ ገዛ ኺድ ደስኪልካ እንተድኣ ኢሎምኻ ክብረት ከይትረክብ ብምባል እዩ። ስለዚ ኣካይዳ ወይ ኣሰራርሓ ሚኒስትሪ ዜና ከምዚ ስለዝኾነዮ ኣብ ውሽጢ ዚ ሓጺር ዓመታት 31 ኣባላቱ ሃገር ገዲፎም ክስደዱ ዝተገደዱ።

ካልኣይ ክፋል ይቕጽል  
E-maile address (hdemocrasia@yahoo.com)